

గిరీశంగారి ప్రజాసేవ పార్టీ

మునగపాటి శేషచలపతి

ఈనెల 12వ తేదీన శ్రీ గిరీశంగారి అధ్యక్షతన మధురవాణి పురంలో శ్రీ బారిష్టరు పార్వతీశం, శ్రీ నాయుడుబావ, శ్రీమతులు బుచ్చమ్మ, ఎంకి, కాంతంగార్లు సమావేశమై యీ పార్టీని యేర్పాటుజేశారు. ఈ పార్టీ కేంద్రకార్యవర్గంగా శ్రీ గిరీశం, శ్రీ బారిష్టరు పార్వతీశం, శ్రీ నాయుడుబావ శ్రీమతి కాంతంగార్లు ఏకగ్రీవంగా నిర్ణయించబడ్డారు. కార్యదర్శిగా శ్రీ జంఘాలశాస్త్రి నియమింపబడ్డారు.

ఈ పార్టీ కార్యాలయం సాధ్యమైసంత త్వరలో “బుచ్చమ్మనగరం”లో నిర్మింపబడుతుందట. ఈ పార్టీ అఖిల భారత ప్రతిపక్షంగా వుండే అవకాశం కూడ వుందట.

ఇటీవల నాయుడుపేటలో జరిగిన అభిమానుల సభలో అధ్యక్షులు శ్రీ గిరీశంగారు యీ విధంగా వుపన్యసించారు.

* * *

ఇంతవరకు దేశంలో 28 పార్టీలు వున్నాయి, యీ పార్టీ స్థాపనకూడ అవకాశం వుండంటే, దేశంలో పరిస్థితులు ఏవిధంగా వున్నవో, బుద్ధిగల ప్రతి మనిషికి తెలుస్తూనే వుంది. ఇంతవరకు వున్న పార్టీలలో, సాంఘిక క్రాభ్యుదయం గాని, నాటక సినిమా కళలను గురించిగాని, కాఫీహోటళ్ళ సంస్కరణలను గురించిగాని విస్తృతమైన ప్రణాళికలు లేవు. ఇదియే యీ పార్టీ ప్రత్యేకత. ఈ పార్టీ నిరుద్యోగ సమస్యనుగురించి బహుళ సంతానాన్ని గురించి, ఇంకా యితర పెన్ను విషయాలను గురించి తీవ్రంగా కృషి చేస్తుంది.

ఆహార సమస్య, వస్త్రసమస్య, కంట్రోళ్ళ విషయం మున్నగు వాటినిగురించి గొప్ప పరిశోధనలుజేసి, వాటిని తృటిలో నివారించి దేశసాభాగ్యాన్ని పెంపొందించటానికి తగిన నిర్ణయమైన ప్రణాళిక నేర్పరచింది. శక్తినిబది, అన్నివిధాల ప్రజలకు సేవజేయడమే మా పార్టీ ఆదర్శం, ఆశయం. ఇటీవల స్థాపింపబడిన పక్షాలలో

యింతవరకు యింత పెద్ద పార్టీ లేదు. ఈ పార్టీ ముఖ్య ప్రతిపక్షంగా వుండటానికి తగిన అవకాశం వుంది.

ఆంధ్రలో యీ పార్టీకి చాల బలం వుంది. అప్పుడే వేనకుపేలుగా యీ పార్టీలో చేరుతున్నారు. ఆంధ్రలో అఖండ విజయం యీ పార్టీకే! బెంగాలులో ఓట్ల బలం సమానంగా వుండొచ్చు, లేక మెజారిటీ రావచ్చు. బొంబాయి, సంయుక్త రాష్ట్రాలు, మధ్య రాష్ట్రాలలో అప్పుడే శాఖలు నిర్మింపబడుతున్నవి. అక్కడ కూడ మా పార్టీకే విజయం చేకూరే చిహ్నాలు కనుపిస్తున్నవి. విరాళాలకు గాను కొద్దిరోజుల్లో బయలుదేరి, అన్ని ప్రాంతాలలో పర్యటన జరుపాలనుకొంటున్నాం. ముఖ్యంగా ఆంధ్ర ప్రజలు మా పార్టీమీద ప్రత్యేకాభిమానంవుంచి బలపరుస్తారని ఆశించుతున్నాం.

మా పార్టీ వున్న తాళయాలతో, ఆభ్యుదయ భావాలతో, పురోగమదృష్టితో నిర్మింపబడింది. మా ప్రణాళికలోని ప్రతి అంశంలోనూ, మైన పేర్కొనబడిన గంభీరోన్నత భావాలు ప్రస్ఫుటంగా విశదమవుతవి.

ఆహార సమస్య: దీన్ని గురించి మా ప్రణాళికలో విశదంగా చెప్పబడి వుంది. మేము నూచించిన పరిష్కార మార్గం యింతవరకు ఏ పార్టీ నూచించలేదు. ఇక నూచించలేదు కూడ. అన్ని పార్టీలవాళ్ళు అనేదేమిటంటే దేశంలో వ్యాపారపంటలు తీసివేసి, దానికి బదులు ఆహార ధాన్యాలను పండించమని. అంటే వీరికి “ఎకన మిక్స్” అనే పదం కూడా తెలియదన్నమాట. ఎందువల్లనంటే దేశంలో వ్యాపార పంటలు తీసివేస్తే ప్రజలదబ్బులేక బాధపడుతుంది. అంటే ఆర్థికమాంద్యం కలుగుతుంది కాబట్టి ఆ పద్ధతికి మేముగీకరించం.

దేశంలో యీనాడు ముఖ్యంగా ఆహార సమస్యను పరిష్కరించేవి కాఫీ హోటళ్ళు, ఒక

నాలుగుయిడ్రీలు, ఒక కప్పుకాఫీ త్రాగితే మనం ఒకపూట ఆన్నం మానివేస్తాం. పూర్తిగా ఆహారానికి కాఫీ హోటళ్ళమీద ఆధారపడమని మా పార్టీ చెప్పదు. ఒక పూట ఆహారం కాఫీ హోటళ్ళ వలన సమకూరుతుంది. రెండో పూట ధాన్యం ఆహారం. ఈవిధంగాచేస్తే ఆహార సమస్య చిటికెలో పరిష్కారమాతుంది. ఇంక మిగలు ధాన్యాన్ని విదేశాలకు ఎగుమతి చేసి, అధిక ధరలకమ్మి లాభాలు పొందవచ్చు. కోట్లు ఖర్చుపెట్టి పెద్దపెద్ద ప్రాజెక్టులు కట్టవసరం లేదు. మున్నీగారు చెప్పినట్లుగా చేపలు తినవసరంలేదు. రాజాజీ చెప్పినట్లుగా గడ్డి తినవసరంలేదు ఈ విధంగా ఆహార సమస్య పరిష్కరణకు మా పార్టీ పూనుకొన్నది.

వస్త్ర సమస్య: శ్రీమతులు బుచ్చమ్మ, కాంతం, ఎంకి గారలు, ఒక కమిటీగా ఏర్పడి వస్త్ర సమస్యను గురించి ఒక సమగ్ర నివేదికను సమర్పించారు. దాని ప్రకారం మనం వస్త్ర సమస్యను గురించి విచారించవలసిన పనివుండదు. మన హాలివుడ్ సినిమా సంస్కృతి, సాంఘిక నాటకాభ్యున్నతి పెరిగి పెద్దపవుతున్న యీ రోజులలో వస్త్ర సమస్య దానంతటదే పరిష్కారమయ్యే మార్గమున్నదన్నమాట. ఫ్యాషన్లు పెరిగి, నాగరికత హెచ్చినకొద్దీ మన స్త్రీల దుస్తులు కూడ, మన మార్గదర్శకులు తెల్లవారి ప్రకారం లాగులలోకి, గౌన్లలోకి దిగినవి. మన పురుషుల దుస్తులు కూడా అదేవిధంగా, అంటే గౌన్లకు బదులు చొక్కాలు. ఈ విధంగా మనదేశంలో మన స్త్రీ పురుషులకు లాగులు, గౌన్లు, లాగులు, చొక్కాలు నిర్బంధంగా నిర్ణయిస్తే గుడ్ల కొవలసినది చాలా తగ్గుతుంది. ఇప్పటి లెక్క ప్రకారం స్త్రీకి ఏడు గజాల చీర కావాలి. లాగుకే అయితే మూడుగజాలు చాలు. అంటే నాలుగు గజాల గుడ్డ అదా ఆన్నమాట.

ఇక పురుషుడి సంగతి చూడండి. ఏడు గజాల ధోవతులు కావాలి. లాగులయితే మూడు గజాలు చాలు. అంటే ఏరికి గూడ నాలుగు గజాల గుడ్డ అదా ఆన్నమాట. ఇక గౌన్లు, చొక్కాలకు గుడ్డ మామూలే అనుకోండి. అది గాక ఈ చొక్కా, గౌన్ల పద్ధతి

చాల అందంగా, నాగరికతగా వుంటుంది. ఈ రకంగా చేస్తే మన వస్త్ర సమస్య పరిష్కార మవడమేకాక, మన మిల్లులలో తయారయే గుడ్డ చాల మిగులుతుంది. విదేశాలకు ఎగుమతి చేసి, చాల లాభం పొందవచ్చు.

కంట్రోల్లు: దీనినిగురించి మా పార్టీ నాయకులు అనేక పరిష్కార మార్గాలను సూచించారు. అయితే యీ క్రింద పేర్కొనిన పద్ధతే అందరిచే యే కగ్రీవం గా నిర్ణయింపబడింది. కంట్రోల్స్ వుంటే సరుకు దొరకడు. ఎత్తివేస్తే అధిక ధరలు. కావున దీనికి మధ్యమార్గం ఏమిటంటే ఒక్కొక్కప్పుడు కంట్రోల్స్ వుంచాలి, మరొకప్పుడు ఎత్తివేయాలి. ఇది అంతా వ్యాపారస్థులు పూహించకుండా ఆకస్మాత్తుగా జరగాలన్నమాట. ఇట్లాచేస్తే ధర పెరగదు. సరుకు దొరకకండాపోగు. దీనిరల్ల ప్రజలకు చాలా లాభం చేకూరుతుంది.

విదేశాంగ విధానం: మా పార్టీ విదేశాంగ విధానం చాల శ్రద్ధతో ఆలోచించి నిర్ణయింపబడింది. మా పార్టీ సోషలిస్టులు వాంఛించినట్లు ప్రపంచంలో తృతీయ కూటాన్ని నెలకొల్పుతుంది. కమ్యూనిస్టులు చెప్పినట్లు సోవియట్ కూటంతో చేతులు కలపుతుంది. ఇంకొకొంతమంది కోరినట్లు అంగ్లో-అమెరికన్ కూటంతో ఒడంబడిక చేసుకొంటుంది. ఈ రకంగా, యే కూటంలో వున్నా, ఆత్మ స్వాతంత్ర్యాన్ని కోల్పోదు. అంటే ప్రతివారికీ సచ్చే విధంగా ప్రయత్నిస్తుందన్నమాట.

దేశరక్షణ: దేశమునకు, దేశ రక్షణకు, ఎంత సైన్యము వుండవలయును, యింకను యితర సైనిక విషయములు, పరిష్కార మార్గములు సూచించుటకు శ్రీ నరసింహారాజుగారి అధ్యక్షత క్రింద ఒక సంఘం నియమింపబడింది. నివేదిక త్వరలో రావచ్చు.

భూసంస్కరణలు: మా పార్టీ భూసంస్కరణలను గూర్చి మహోన్నతమయిన రిపోర్టును ప్రచురించింది. (గిరిశం బుచ్చమ్మ రిపోర్టు) ఈ రిపోర్టు ప్రకారం 'దున్నేవానిదే భూమి', 'ఉతికేవానిదే బట్ట' అన్న సిద్ధాంతం ప్రచారంలోకి వస్తుంది. ఈ సిద్ధాంతం వలన ప్రతివారు కష్టపడవలెనని తెలుస్తూనే వుంది.

సాంఘిక సంస్కరణలు: 'సాంఘిక సంస్కరణలనే గ్రంథాన్ని యిటీవల శ్రీ బారిష్టరు పార్వతీశం గారు ఇంగ్లండులోని అనుభవాలను పురస్కరించుకొని, ఇండియాలోని సాంఘిక సమస్యలకు సమన్వయించి రచించారు. ఈ గ్రంథం ప్రకారం సాంఘిక సమస్యలు పరిష్కారమవుతవి. ఈ పుస్తకంలో ప్రధానోద్దేశ మేమిటంటే, సంఘంలోని ప్రతివారు తమ యిష్టం వచ్చినట్లుగా ప్రవర్తించవచ్చు. సంచరించవచ్చు, అంటే పరస్పరప్రేమే ప్రధానమన్నమాట. అయితే విడాకులుండవు, పూర్తి వివరాలు కావలసినవారు పైన పేర్కొనబడిన గ్రంథాన్ని చదవండి.

నాటకకళ, సినిమాలు: దీన్ని గురించి శ్రీ జంఝాల శాస్త్రి గారు మార్జాల శాస్త్రి గారి సహాయంతో 'నేటి మన కళ' అనే గ్రంథ రాజాన్ని ప్రకటించారు. ఈ గ్రంథాన్ని బట్టి సమస్య పరిష్కార మార్గాలు నిర్వచించబడు తవి. దీని ముఖ్యోద్దేశ మేమిటంటే అన్ని రకాల నాటకాలు (వీధి భాగవతాలతో సహా) సినిమాలు జాతీయం చేయబడాలన్నమాట. ఇట్లు జాతీయం చేయడం వలన నిరుద్యోగ సమస్య దానంతటాడే పరిష్కరింప బడుతుంది. జాతీయం చేయబడినా, కొన్ని ప్రత్యేక సౌకర్యాలను కొన్ని కంపెనీలకు, గలిగింపబడు తవి. ఇంకొ వివరాలు కావలసిన వారు పైన జెప్పిన గ్రంథాన్ని చదవడ మంచిది.

భాషాప్రయత్న రాష్ట్రాలు: దీన్ని గురించి మా పార్టీ అనేక తీర్మానాల నామోదించింది. ఈ తీర్మానాల సారాంశ మేమిటంటే, నాగరికత, సంస్కృతి, వున్నతాశయాలు, సాభా తృప్త్యను నా నాటికి పెంపొందుతున్న యీ రోజులలో భాషాప్రయత్న రాష్ట్రాలు అవసరం; అనవసరం కూడ. భాషా రాష్ట్ర నిర్మాణంవలన సంకుచితత్వం రెచ్చగొట్టబడుతుండనే ఆశా వాదులతో, నిరాశావాదులతో సంపూర్ణంగా వికీభవించం. కావున సమయాసమయా లాలో

చించి, పరిస్థితులను దృష్టిలో పెట్టుకొని, భాషా రాష్ట్ర నిర్మాణానికి మా పార్టీ పూను కొంటుంది. దీన్ని గురించి మా పార్టీ తనూరు చేసిన రిపోర్టు "గిరిశ నిలయం"లో దొరుకు తుంది. వలయువారు చూడవచ్చు.

ఇంకొ అనేక సమస్యలను గురించి, ఆభ్యుదయ భావాలతో, ప్రగతికి అనువైన విధంగా సమగ్రమయిన రిపోర్టులు, నివేదికలు తయారు చేసి, పుస్తకాలనుగూడా ప్రకటించివున్నాము. ఇవన్నీ మా పార్టీ కౌగ్యక్రమాన్ని గురించి కూలంకషంగా తెలుసుకోవడానికి సహకరించు తవి. కావున ఆభ్యుదయ పురోగామియైన ప్రతి వక్త, ప్రజాసేవే పరమాదర్శనంగా పెట్టు కొన్న ప్రతి పాణి పార్టీలో చేరొచ్చు. చేరి నట్లుగానే భావించుతాం కూడ.

మా పార్టీలో చేర దలచుకొన్నవారు, మా పార్టీ సంబంధమైన పుస్తకాలను చదువ దలచు కొన్నవారు, ఈ క్రింది అడ్రసుకు దయచేసి వ్రాయ ప్రార్థన.

గిరిశ నిలయం,
పార్వతీశం వీధి,
మధురవాణి పురం—6

* * *

శ్రీ గిరిశంగారు, ఆంధ్రదేశానికి పాతిక, ముప్పది సంవత్సరాలనుండి చిరపరిచితులు. గురు జాడవారు వీరిని ఆంధ్రులకు పరిచయంచేసిన దగ్గర్నుండి, ఆంధ్రప్రజకు వీరిమీద గౌరవాభిమానాలు పెరిగినవి. ఇటీవల గిరిశంగారి వార్తలు ఆంధ్రదేశానికి దూరమైపోయినవి.

వీరు మొన్న అకస్మాత్తుగా విజయవాడ స్టేషనులో కనబడ్డారు. నమస్కరించి యిటీవల తమరు కనబడటం లేదేమని పృచ్ఛజేశాను. బుచ్చమ్మ, సమేతంగా ఆమెరికొ, ఇంగ్లండు మున్నగు విదేశాలు పర్యటనజేసి వచ్చారట. ఈ నూతనానుభవంతో, ఆంధ్రదేశంలో నూతన పార్టీని నెలకొల్పినానని చెప్పి, పైన జెప్పిన ఉపన్యాసం ప్రణాళిక వివరాలనిచ్చి వెళ్ళిపోయారు.

ప్రతి దేశానికీ దేవుడిమీద నమ్మకం వుంది. ఒక దేశానికీ ఇంకొక దేశంమీద నమ్మకమే ఇప్పుడు కావలసినది.